

Għalliema u Ġenituri

Il-Prattika tas-Shubija fil-Livell Primarju

Carmel Borg

“Nemmen li l-akbar osservaturi tat-tfal huma l-ġenituri u m'ghandix dubbju li jekk nisimghuhom se johorgu b'ideat tajbin.”



CARMEL BORG Ph.D (Toronto), is lecturer in Curriculum Studies at the Faculty of Education. His academic interests range from critical pedagogy to forms of curriculum inquiry and development. Dr. Borg is a member of the steering committee responsible for piloting the second and major phase of the NMC review. He is also General Secretary of the Association of School Councils.

Is-Sensiela

Sikwit nisimghu u naqraw dwar il-bżonn li l-ġenituri jipparteċipaw aktar fil-proċess edukattiv. Implikazzjoni ewlenija ta' din l-ghajta hija li l-ghalliema u l-ġenituri għandhom jahdmu aktar flimkien għall-ġid tat-tfal. Din is-sensiela ta' artikli qed tinhema bil-hsieb li tlaqqagħna ma' prattika lokali u barranija li għandha l-ghan li tkattar il-kultura tas-shubija billi ssahhah il-linji ta' komunikazzjoni bejn l-ghalliema u l-ġenituri.

Nittamaw li dawn l-artikli, imżewġin bil-kontribuzzjonijiet tagħkom, iqanqlu aktar interess fil-kunċett tas-shubija, u jghinu lil dawk li għadhom ma jafux minn fejn se jitolqu.

Dan l-artiklu se jiffoka fuq strateġiji ta' komunikazzjoni li għandhom l-ghan li jintroduċu lill-ghalliema u l-hidma tagħhom.

Qabel tibda l-iskola...

Il-hidma ta' l-ghalliema li jridu jistabilixxu rapport pożittiv mal-ġenituri tat-tfal tal-klassi tagħhom generalment tibda xi jiem qabel l-ewwel jum ta' l-iskola. L-ghalliema jistghu jvaraw il-hidma tagħhom f'dan il-qasam permezz ta' ittra qasira ta' introduzzjoni. Din l-ittra għandha sservi biex l-ghalliema: jintroduċu ruhhom mal-ġenituri; ifakkru lill-ġenituri meta se tibda l-iskola; u jistidnuhom biex fil-jum imsemmi jiltaqghu magħhom.

Man-nota li tintbagħat lill-ġenituri, l-ghalliema jistghu jibagħtu ittra oħra qasira lit-tfal. Kemm il-ġenituri kif ukoll it-tfal jiehdu pjaċir ikunu jafu li l-ghalliema prospettivi huma entużjasti dwar il-klassi l-ġdida li se jgħallmu.

Wiehed jistenna li qabel tibda s-sena, l-ghalliema diġa' jkollhom it-tagħrif mehtieg dwar it-tfal tal-klassi. Dan it-tagħrif jista' jwassal biex jiġu identifikati problemi partikulari fil-klassi. Hawnhekk ukoll, l-ghalliema jistghu jahdmu id f'id mal-ġenituri.

L-ewwel kuntatt ma' familji bi tfal bi problemi jista' jagħmel differenza kbira fil-livell ta' koperazzjoni li l-ghalliema se jsibu mill-ġenituri għall-bqija tas-sena. Hawnhekk, telefonata tista' twitti t-triq għal azzjoni pożittiva.

Jista' jagħti l-każ li ġenituri ta' tfal bi problemi għandhom storja ta' telefonati negattivi, fejn l-iskola tikkomunika magħhom biss meta jkun hemm xi problema. L-ghalliema għandhom jinqdew b'telefonata ta'

introduzzjoni biex iserrhu mohh il-ġenituri li din id-darba l-istorja se tkun wahda differenti. Għalhekk, l-ewwel telefonata trid tkun wahda pożittiva, b'messaġġ ta' rieda tajba u dispożizzjoni lejn hidma komuni għall-ġid tat-tifel/tifla.

Minhabba n-natura sensitiva tat-telefonata, ikun mehtieg li wiehed jippjana t-telefonata sew. L-ewwel kliem jew frażijiet se jhallu effett kbir fuq il-kumpliment tal-konversazzjoni. Tajjeb infakkru lill-ġenituri li ahna qed inċemplu għax verament jimpurtana mit-tfal, u nixtiequ li s-sena li tkun se tibda tkun wahda ta' suċċess għal uliedhom.

Is-sensittività lejn il-ġenituri hija kruċjali. Nissuġġerixxi li nhallu 'l-ġenituri jitkellmu huma dwar il-problema, aktar milli nibdew ahna bil-litanija ta' problemi. Mistoqsija bħal “kif mar it-tifel is-sena l-oħra?”, tista' twassal biex il-ġenituri jirrakuntaw l-istess li għaddiet minnhom il-familja. Fi ftit kliem, huma l-ġenituri li se jmexxu l-aġenda ta' l-ewwel telefonata.

Nisimghu lill-ġenituri

Għalkemm jista' jkollna hafna ideat dwar x'jista' jsir, tajjeb li nisimghu lill-ġenituri dwar x'jahsbu li jista' jsir biex uliedhom jkollhom sena ahjar. Għandna tendenza li nippatoloġizzaw lill-istudenti u 'l-ġenituri tagħhom. Inharsu lejhom bħala falluti, u allura ftit li xejn għandhom x'joffru.

Ma nahsibx li dan hu l-każ. Nemmen li l-akbar osservaturi tat-tfal huma l-ġenituri u m'ghandix dubbju li jekk nisimghuhom se johorgu b'ideat tajbin.

Importanti li waqt il-konversazzjoni tagħna nuru lill-ġenituri li s-support tagħhom huwa kruċjali, u allura t-telefonata ta' introduzzjoni mhux se tkun l-ewwel u l-ahhar telefonata. Nistghu nagħlqu l-konversazzjoni tagħna billi nheggu lill-ġenituri jkomplu jikkoperaw magħna halli t-tfal ikollhom sena ahjar minn dik ta' qabel.

L-ewwel jum...

Fl-ewwel ġurnata ta' l-iskola nistghu nibagħtu ittra oħra mat-tfal li permezz tagħha mhux biss nistiednu lill-ġenituri jżuruna, iżda wkoll nispjegaw il-pjanijiet tagħna għas-sena. L-aktar ingredjenti importanti ta' ittra bħal din huma:

- ma ntawlux, paġna tkun biżżejjed
- it-ton għandu jkun wiehed pożittiv u entużjażmanti
- infakkru li l-edukazzjoni tat-tfal hija frott il-hidma komuni. Għalhekk, il-koperazzjoni tagħhom hija kruċjali.
- Nesprimu sens ta' fiducja fis-suċċess prospettiv.

Ma' din l-ittra, nistghu nibagħtu kodici ta' dixxiplina għall-klassi, u kopja tal-politika li se naddottaw rigward ix-xogħol tad-dar. Il-kodici u l-politika se jkunu s-suġġetti li se nitrattaw fl-artiklu li jmiss.